

मुख्य समाचार

- प्रधानमंत्री नरेंद्र मोदी आज शाम नई दिल्ली में रायसीना डायलॉग के 11वें संस्करण का करेंगे उद्घाटन, फिनलैंड के राष्ट्रपति अलेक्सांदर स्तूब होंगे मुख्य अतिथि।
- राज्य के 48 नगर निकायों में डिप्टी मेयर और उपाध्यक्ष के चुनाव की तैयारी तेज, 10 से 20 मार्च के बीच अप्रत्यक्ष चुनाव की प्रक्रिया होगी पूरी।
- पश्चिमी सिंहभूम के सारंडा जंगल में सुरक्षा बलों को मिला आईईडी बम, बम निरोधक दस्ते ने किया निष्क्रिय।
- मौसम केंद्र रांची की गृह पत्रिका 'झारखंड मौसम दर्पण' को दो पुरस्कार, क्षेत्रीय राजभाषा सम्मेलन में मिला दूसरे स्थान का सम्मान।

प्रधानमंत्री नरेन्द्र मोदी आज शाम नई दिल्ली में रायसीना डायलॉग के 11वें संस्करण का उद्घाटन करेंगे। फिनलैंड के राष्ट्रपति डॉ. अलेक्सांदर स्तूब उद्घाटन सत्र में मुख्य अतिथि के रूप में शामिल होंगे और मुख्य भाषण देंगे। रायसीना डायलॉग भू-राजनीति और भू-अर्थशास्त्र पर भारत का प्रमुख सम्मेलन है, जो अंतरराष्ट्रीय समुदाय के सामने आने वाली सबसे चुनौतीपूर्ण समस्याओं के समाधान के लिए प्रतिबद्ध है। इस वर्ष का विषय संस्कार – दृढ़ता, सामंजस्य, उन्नति है। तीन दिन के इस सम्मेलन में विश्व के नीतिनिर्माता और विचारक छह विषयगत स्तंभों पर विभिन्न प्रारूपों में संवाद करेंगे।

भारत शिक्षा के क्षेत्र में कृत्रिम बुद्धिमत्ता यानी एआई को बढ़ावा देकर वैश्विक स्तर पर नेतृत्व करने वाली नई प्रतिभाओं को तैयार कर रहा है। राष्ट्रीय शिक्षा नीति 2020 और इंडिया एआई मिशन के तहत स्कूलों और विश्वविद्यालयों में एआई आधारित शिक्षा और अनुसंधान को प्रोत्साहित किया जा रहा है। सरकार ने डिजिटल बुनियादी ढांचे को मजबूत करने के लिए सात हजार छह सौ चौतीस करोड़ रुपये के निवेश से एक लाख उनहत्तर हजार से अधिक आईसीटी प्रयोगशालाओं को मंजूरी दी है, ताकि ग्रामीण और आदिवासी क्षेत्रों तक भी तकनीक की पहुंच सुनिश्चित की जा सके। सीबीएसई और एनसीईआरटी के माध्यम से कक्षा छह से एआई कौशल मॉड्यूल तथा कक्षा नौ से बारह तक एआई को वैकल्पिक विषय के रूप में पढ़ाया जा रहा है।

राज्य के 48 नगर निकायों में मेयर, अध्यक्ष और वार्ड पार्षदों के चुनाव के बाद अब डिप्टी मेयर और उपाध्यक्ष पदों के लिए राजनीतिक सरगर्मी तेज हो गई है।

राज्य निर्वाचन आयोग के अनुसार इन पदों के लिए चुनाव प्रक्रिया 10 मार्च से शुरू होकर 20 मार्च तक पूरी की जाएगी। धनबाद में 18 मार्च, रांची में 19 मार्च, मानगो में 17 मार्च और मेदिनीनगर में 14 मार्च को चुनाव कराए जाएंगे। वहीं भारतीय जनता पार्टी के मीडिया प्रभारी ने कहा कि वे डिप्टी मेयर के चुनाव जीतने की तैयारी में जुट गये हैं।

पूर्वी सिंहभूम जिले के टाटानगर रेलवे स्टेशन परिसर से रेलवे सुरक्षा बल ने तीन तस्करों को ब्राउन शुगर के साथ गिरफ्तार किया है। यह कार्रवाई ऑपरेशन नारकोस के तहत की गई। आरपीएफ ने आरोपितों के पास से ब्राउन शुगर, तीन मोबाइल फोन और करीब चार हजार रुपये नकद बरामद किए हैं। जब्त सामान की कुल कीमत करीब चार लाख रुपये बताई गई है।

जमशेदपुर के साकची गुरुद्वारा साहिब में 8 मार्च को पहली बार एक दिवसीय 'होला महल्ला' का आयोजन किया जाएगा। गुरुद्वारा प्रबंधक कमिटी साकची की ओर से आयोजित इस कार्यक्रम में खेल प्रतियोगिताएं, क्विज और अन्य आकर्षक गतिविधियां आयोजित की जाएंगी। गुरुद्वारा कमिटी के प्रधान निशान सिंह ने कहा कि होला महल्ला साहस, सेवा और शौर्य का प्रतीक है और इसका उद्देश्य नई पीढ़ी को सिख इतिहास और परंपराओं से जोड़ना है।

आकाशवाणी के ताजातरीन समाचारों के लिए आप हमारी
वेबसाइट news.onair.gov.in पर लॉग ऑन कर सकते हैं।
ताजा समाचार एक्स हैडल @AIR news alerts और फेसबुक पेज
All India Radio news पर भी उपलब्ध है।
आप प्रादेशिक समाचार एकांश के एक्स हैडल
@AIR news अंडर स्कोर_ranchi
और
फेसबुक पेज आकाशवाणी न्यूज रांची,
इंस्टाग्राम पेज तथा
YOUTUBE Channel AIR NEWS Ranchi
पर भी हमारे बुलेटिन सुन सकते हैं।

पश्चिम एशिया में बढ़ते तनाव के कारण कई अंतरराष्ट्रीय उड़ानें रद्द हो गई हैं, जिससे झारखंड के सैकड़ों लोग खाड़ी देशों में फंस गए हैं। इनमें प्रवासी मजदूर, उमरा करने गए श्रद्धालु और कारोबारी यात्री शामिल हैं, जो ईद से पहले घर लौटने की तैयारी कर रहे थे। इधर झारखंड में उनके परिजन और अन्य अपने प्रियजनों की सुरक्षित वापसी का इंतजार कर रहे हैं।

इधर रांची निवासी अतुल उरांव पत्नी के साथ दुबई में फंस गये हैं। तनाव के बीच दोनों भय और अनिश्चितता के साये में हैं। उन्होंने प्रधानमंत्री नरेंद्र मोदी और मुख्यमंत्री से सुरक्षित वापसी की गुहार लगाई है –

पश्चिमी सिंहभूम जिले के सारंडा में नक्सल विरोधी अभियान के दौरान सुरक्षा बलों ने एक आईईडी विस्फोटक बरामद किया है। यह जराईकेला थाना क्षेत्र में एदेलबेड़ा से बाबूडेरा जाने वाली सड़क के किनारे सर्च ऑपरेशन के दौरान मिला।

संदिग्ध वस्तु मिलने के बाद बम निरोधक दस्ते को बुलाया गया, जिसने जांच के बाद विस्फोटक को मौके पर ही सुरक्षित तरीके से डिफ्यूज कर दिया।

पाकुड़ नगर थाना क्षेत्र के तलवाडंगा नदीपाड़ा में चाकूबाजी की एक घटना में एक व्यक्ति की मौत हो गई। मृतक के पिता ने बताया कि आठ से दस लोगों ने उस पर धारदार हथियार से हमला कर उसकी हत्या कर दी। चिकित्सकों ने उसे मृत घोषित कर दिया। नगर थाना प्रभारी अनिल कुमार गुप्ता ने बताया कि मामले की जांच शुरू कर दी गई है और हमलावरों की पहचान की जा रही है।

घरेलू शेयर बाजार के संवेदी सूचकांक सेंसेक्स और निफ्टी में आज शुरुआती कारोबार में मामूली बढ़त देखी गई। अंतिम समाचार मिलने तक सेंसेक्स 494 अंक बढ़कर 79 हजार 609 पर जबकि निफ्टी 172 अंक की वृद्धि के साथ 24 हजार 652 पर कारोबार कर रहे थे।

राजधानी रांची के सर्राफा बाजार में आज 22 कैरेट सोने की कीमत एक लाख 49 हजार 9 सौ रुपये प्रति दस ग्राम है, जबकि चांदी की कीमत 2 लाख 85 हजार रुपये प्रति किलो है।

मौसम विभाग के अनुसार राज्य के लगभग सभी हिस्सों में मौसम सामान्यतः साफ और शुष्क रहने की संभावना है। अधिकतम तापमान 36 डिग्री सेल्सियस के बीच रह सकता है। न्यूनतम तापमान लगभग 14 डिग्री सेल्सियस रहने का अनुमान जताया गया है।

मौसम केंद्र रांची की पहली गृह पत्रिका 'झारखंड मौसम दर्पण' को दो महत्वपूर्ण पुरस्कार प्राप्त हुए हैं। यह पत्रिका नगर राजभाषा कार्यान्वयन समिति द्वारा आयोजित पूर्व, पूर्वोत्तर और उत्तरी क्षेत्रों के संयुक्त क्षेत्रीय राजभाषा सम्मेलन में वर्ष 2024-25 के लिए 'क' क्षेत्र कार्यालय श्रेणी में द्वितीय पुरस्कार से सम्मानित की गई।

*****समाप्त*****